

அரசியலமைப்பு 17வது திருத்தம் --பகிரங்க சேவை ஆணைக்குழு தொடர்ச்சி
உறுப்புரை 58இன்படி : எவராவது ஒரு பகிரங்க சேவையாளர் தனது பதவியுயர்வு இடமாற்றும் பதவி நீக்கல் அல்லது ஒழுக்காற்று நடவடிக்கையின் முடிவில் கொடுப்பட்ட கட்டளையில் அதிருப்தி அல்லது பாதிப்பு அடைந்திருந்தால் அந்த கையளிக்கப்பட்ட அதிகாரம் கொண்ட செயற்குழு அல்லது தனிநபர் அதிகாரி எடுத்த முடிவுக்கு எதிராக பகிரங்க சேவை ஆணைக்குழுவுக்கு முறையீடு செய்யலாம். கொடுக்கப்பட்ட கட்டளையை மாற்றி அமைக்கவோ இரத்துச் செய்யவோ அல்லது அதையே உறுதிப்படுத்தவோ ஆணைக்குழுவுக்கு அதிகாரமுண்டு. அல்லது மீண்டும் அதை மேலதிக விளக்கத்திற்கும் பணிக்கலாம்.

உறுப்புரை 59இன்படி : அதிருப்தி அடைந்தவர் அல்லது பாதிப்படைந்தவர் பகிரங்க சேவை ஆணைக்குழுவின் முடிவிலும் திருப்தி அடையாதபோது நீதிச்சேவை ஆணைக்குழுவினால் நியமிக்கப்பட்டுள்ள நிர்வாக முறையீட்டு விசாரணை நியாயத் ஸ்தலம் (Administrative Appeals Tribunal) என்ற அமைப்புக்கு மேன்முறையீடு செய்யலாம்.

உறுப்புரை 60இன்படி : பகிரங்க சேவை ஆணைக்குழுவுக்கு அதிகாரம் கையளிக்கப்பட்ட பின்னர் செயற்குழுவினது அல்லது தனிநபர் அதிகாரியினது நடவடிக்கைகளில் தலையிடமுடியாது. ஏதாவது பணிப்புக்கு எதிரான முறைப்பாடு கிடைத்தால் மட்டுமே ஆணைக்குழு அதுபற்றி நடவடிக்கை எடுக்கலாம்.

உறுப்புரை 61இன்படி : பகிரங்க சேவை ஆணைக்குழுவின் கூட்டத்தை கூட்டுவதற்கான கோரம் 05 உறுப்பினர்கள் ஆகும்.

உறுப்புரை 61 அ இன்படி : ஆணைக்குழுவினால் அல்லது அதிகாரம் கையளிக்கப்பட்ட செயற்குழுவினால் அல்லது அதிகாரம் கையளிக்கப்பட்ட அதிகாரியினால் வழங்கப்பட்ட கட்டளை அல்லது எடுக்கப்பட்ட தீர்மானம் பற்றி விசாரிக்கவோ அல்லது அதனைக் கேள்விக்குட்படுத்தவோ எந்த நீதிமன்றத்திற்கும் நியாயாதிக்கமில்லை எனக் கூறுகிறது.

உறுப்புரை 61 ஆ இன்படி : பகிரங்க சேவை ஆணைக்குழு வேறுவிதமாக ஏற்பாடு செய்தாலொழிய நடைமுறையிலுள்ள எல்லா விதிகளும் பிரமாணங்களும் நடபடிமுறைமைகளும் தொடர்ந்து வலுவிலுள்ளதாகவும் இந்த அத்தியாயத்தின் ஏற்பாடுகளாகவும் ஏற்றுக்கொள்ள வேண்டும் எனகின்றது.

உறுப்புரை 61 இ இன்படி : எடுக்கப்படும் தீர்மானங்களில் மாற்றமேற்படுத்தும் வகையில் ஆணைக்குழுவினது அல்லது அதிகாரம் கையளிக்கப்பட்ட செயற்குழுவினது உறுப்பினர்களின் கடமையில் அல்லது அதிகாரம் கையளிக்கப்பட்ட அதிகாரியின் கடமையில் எவராவது ஒருவர் தலையீடு செய்தாலோ அல்லது அவர்கள் மீது செல்வாக்கைச் செலுத்தினாலோ அத்தகைய ஆளுக்கெதிராக மேல் நீதிமன்றில் வழக்கிடப்பட்டு ஏழு வருடங்கள் சிறைத்தண்டனை அல்லது ரூபா. ஒரு இலட்சம் தெண்டம் அல்லது இரண்டும் விதிக்கப்படும்.

உறுப்புரை 61 ச இன்படி : இந்த அத்தியாயத்திப்படி நியமனம் செய்யப்பட்ட ஆள் அரசியலமைப்புச் சட்டத்தின் 4வது அட்வணையில் உள்ளபடி சத்திய பிரமாணத்தை அல்லது உறுதி மொழியை எடுக்காது கடமையில் ஈடுபடமுடியாது.

உறுப்புரை 61 உ இன்படி : சனாதிபதிக்கு தரைப்படை கடற்படை வான்படை ஆகியவற்றின் தலைமைகளை நியமிக்க முடியும். சட்டமா அதிபரையும் பொலீஸ் மா அதிபரையும் அரசியலமைப்பு சபையின் சிபாரிசின்படியே சனாதிபதி நியமிக்க முடியும்.

உறுப்புரை 61 ஊ இன்படி : இந்த அத்தியாயத்தின்படி ‘பகிரங்க சேவையாளர்’ என்ற பதம் தரைப்படை கடற்படை வான்படையிலுள்ள சேவையாளர்களை உள்ளடக்காது. மேலும் தேர்தல் ஆணைக்குழுவால் நியமனம் பெற்றவர்கள் பொலீஸ் சேவையிலுள்ள உத்தியோகத்தர்கள் நீதிச் சேவை ஆணைக்குழுவால் நியமனம் பெற்ற அட்வணைப்படுத்திய உத்தியோகத்தர்கள் ஆகியவர்களும் உள்ளடக்கப்படார்கள்.

பகிரங்க சேவை ஆணைக்குழு பற்றி விரிவாக ஆராய்ந்ததின் காரணம் அரசுசேவையில் பதவி வகிக்கும் பல்லாயிரக் கணக்கான ஊழியர்களுக்கு அதிகாரினாக்கு அவை பயனளிக்கும் என்பதாலேயே. மாகாண பகிரங்க சேவை ஆணைக்குழு மாகாண சபையின் சேவையாளருக்கு ஏற்றதானது. தேர்தல் ஆணைக்குழு பொலீஸ் சேவை ஆணைக்குழு நீதிச் சேவை ஆணைக்குழு போன்றவற்றைப் பற்றியும் எழுதி காலத்தினை விரயமாக்காது இத்தோடு 17வது திருத்தச் சட்ட ஆராய்வை முடித்துக்கொண்டு அடுத்த அரசியலமைப்புத் திருத்தமாகிய 18வது திருத்தத்திற்கு போகுமுன்னர் 16வது 17வது திருத்தத்தால் சிறுபான்மையினருக்கு கிடைத்த நன்மைகள் பற்றிப் பதிவுசெய்ய வேண்டிய தேவைப்பாடுமள்ளது.

இக்கட்டுரைத் தொகுதியில் அரசியலமைப்புச் சட்டத்தை மட்டுமல்லது அதோடு ஒட்டிய சமாந்திர காலகட்ட சரித்திர பூர்வமான நிகழ்வுகளையும் பதிவு செய்யவேண்டிய தேவைப்பாடுமள்ளது என்பதால் அவற்றிக்கும் சில பக்கங்களை பகிரவேண்டியுள்ளது. புலிகள் அமைப்பின் தீவிர தாக்குதல்கள் ராஜீவ் காந்தியின் சமயோசித முடிவுகள் மாகாண சபை உருவாக்கம் ஆகியவை பற்றி விரிவாக அலசியிருந்தோம்.

பறித்ததைக் கொடுத்த காலம்

சிறுபான்மையினரின் உரிமைகளைப் பறித்ததெடுத்த காலம் முடிவடைந்து பறிக்கப்பட்டனவற்றை மீளக் கொடுக்கும் காலம் உதயமாகியது.

மாகாணசபைகளை அமைத்தது சிறுபான்மையின் மக்களின் உரிமை வழங்களில் ஒரு ஆரம்பப்புள்ளியாக அமைந்திருந்தாலும் பின்னர் ரணசிங்க பிரேமதாச 1989இல் சனாதிபதியாகி 1993ம் ஆண்டு அவர் படுகொலை செய்யப்பட்ட காலம்வரை அவர் நாட்டுக்காக ஆற்றிய பணிகளையும் சிறுபான்மையின் மக்களுக்கு பெற்றுக் கொடுத்த உரிமைகளையும் எவரும் நினைவு கூறாமலும் பாராட்டாமலும் இருக்க முடியாது. இவர் சனாதிபதியாகும் 1978ம் ஆண்டிலிருந்து பிரதம மந்திரியாக செயற்பட்டு வந்திருந்தார் பிரேமதாசா யுகம்

1956ல் சிங்களம் மட்டும் சட்டத்தினால் மொழி அந்தஸ்தை இழந்து தமிழ் மக்களின் தீவிர உரிமைப் போராட்டத்திற்கு வித்திட்ட தமிழ் மொழியின் நிலைமை 13வது (1987) திருத்த சட்டத்தின் மூலமும் பின் 16வது (1988) திருத்தச் சட்டத்தின் மூலமும் சிங்கள மொழிக்கு நிகரான மொழியாக தமிழ்மொழி மாற்றப்பட்டு விட்டது. இது சனாதிபதி ரணசிங்க பிரேமதாசாவின் பெரும்தன்மையிலான செயற்பாட்டினாலேயாகும். அதே போன்று 1989ம் ஆண்டு மலையக தமிழருக்கு பிரஜாவரிமையை பெற்றுக் கொடுத்ததும் இதே சனாதிபதி பிரேமதாசா என்பதும் பதிவேற்றப்பட வேண்டிய முக்கியத்துவம் வாய்ந்த நிகழ்வுகளாகும்.

1988ம் ஆண்டு மார்கழி மாதம் 19ந் திகதி நடைபெற்ற தேர்தலில் ரணசிங்க பிரேமதாசா

சனாதிபதியாக தெரிவு செய்யப்பட்டதிலிருந்து அவர் எதிர்கொண்ட பிரச்சினைகள் எழுத்தில் அடங்காது. ஒரு பக்கம் விடுதலைப் புலிகளுக்கும் இந்திய அமைதிப் படைக்கும் இடையிலான யுத்தம் மறுபக்கம் தென்னிலங்கையில் ஜாதிக விழுக்கு பெரமுனவின் (மக்கள் விடுதலை முன்னணி) மக்கள் புரட்சி என வடக்கு கிழக்கு தெற்கு மேற்கு எங்கும் இரத்த ஆறு ஓடிய காலமது. சனாதிபதித் தேர்தலுக்கு திகதியை அறிவிக்க முன்னரேயே இந்த நிலைமை ஆரம்பித்துவிட்டது. நாட்டை அவசரகால நிலைமையில் வைத்துக்கொண்டேதான் சனாதிபதி தேர்தல் நடைபெற்றது என்பதும் ஒரு செய்தி. 1987ம் ஆண்டு பிற்பகுதியிலிருந்து 1989 ஆண்டு கடைசி வரையும் தென்னிலங்கை முழுதாக ஸ்தம்பிதம் அடைந்த நிலையிலிருந்தது. தெற்கிலிருந்த பல்கலைக் கழகங்கள் யாவும் முடப்பட்டுக் கிடந்தன. யாழ் பல்கலைக் கழகம் மட்டும் இயங்கிக்கொண்டிருந்த காலம். 1989ம் ஆண்டு தை மாதம் 02ந் திகதி அன்று பிரேமதாசா சனாதிபதி பதவியை பெறுப்பேற்று கண்டியில் தலதா மாளிகையின் முன்றவில் நடைபெற்ற விழாவின்போது வடக்கு தெற்கிலிருந்த இரு தீவிரவாத அமைப்புக்களையும் பேச்சு வார்த்தைக்கு வரும்படி அழைத்திருந்தார். 12.01.1989 அன்று அவசரகால நிலைமையை விலக்கிக் கொண்டார். அத்துடன் கைது செய்யப்பட்டு தடுப்புக்காவலில் வைக்கப்பட்டிருந்த 1800 ஜே.வி.பி. தீவிரவாதிகளை விடுதலை செய்தார். 12.04.1989 அன்று அரசு ஒருதலைப்பட்ச சண்டை நிறுத்தத்தை அறிவித்தது. அதனை ஏற்றுக்கொண்டு 15.04.1989 அன்று பேச்சுவார்த்தைக்கு புலிகள் சம்மதித்ததால் அண்டன் பாலசிங்கத்தையும் மனைவி அடேலையும் லண்டனிலிருந்து விமானம் மூலம் கொழும்புக்கு வரச்செய்தார். நெடுங்கேணிக் காட்டுக்குள் சிக்கி மறைந்திருந்த புலிகளின் தலைவர் பிரபாகரனை உலங்குவானுர்தி மூலம் மீட்டெடுத்து கொழும்பு ஹில்டன் ஜந்து நட்சத்திர ஹோட்டலில் தங்கவைத்து பேச்சுவார்த்தை ஆரம்பித்தார். பிரபாகரனின் மனைவியையும் இரு பிள்ளைகளையும் நோர்வேயிலிருந்து எடுப்பித்தார். பேச்சு வார்த்தை நடைபெற்றபோது இந்திய அமைதிப் படைக்கு எதிரான சண்டைக்கு புலிகளுக்கு தேவையான ஆயுதங்களையும் வழங்கினார். அமைதிப்படையை இந்தியாவுக்கு திரும்பிச் செல்லுமாறும் கட்டளையிட்டார்.

(தொடரும்)